

కార్టూన్

నువ్వు జీవితాన్ని సీరియస్ గా తీసుకోకపోవచ్చు. కానీ జీవితం మాత్రం నీ ప్రతి చర్యను సీరియస్ గానే తీసుకుంటుంది. అందుకు నిదర్శనం - ఇదిగో ఈ రామనాథోదంతం !

రామనాథం దృష్టిలో ప్రపంచ మనగా అదొక అమ్మూజ్ మెంటు పార్కు. జీవిత మనగా అదొక క్రీడ. తోటి మానవులు వినోద సాధనాలు. రామనాథం నిఘంటువులో స్నేహితులన్న పదానికి నిర్వచనం — ఆడుకున్నంతసేపు ఆడు కుని విసుగు పుట్టగానే, లేదా బెడిసి కొట్టగానే విడిచి పెట్టవలసిన ఆట వస్తువులు. ఈ వైఖరివల్ల రామనాథానికి కుదిరినవన్నీ తాత్కాలికమైన ఆశ్రయాలు. ఏర్పడిన వన్నీ తాత్కాలికమైన స్నేహాలు.

పైన పేర్కొన్న ఆనవాయితీకి విరుద్ధంగా నిండుగా ఒక్క సంవత్సరం పాటు రామనాథానికి స్నేహితుడుగా వుండ గలిగినవాడు. మీదు మిక్కిలి రూం మేటుగానే మెరిగినవాడు చలపతి ఒక్కడే! భగవంతుడు తమకేవో సుమారుపాటి తెలివి తేటల్ని మాత్రం ప్రసాదించాడనీ, జీవితం సాఫీగా సాగిపోవడానికి ఆ మాత్రం తెలివి తేటలే చాలుననీ భావించే అల్ప సంఖ్యాక మానవానీకంలో చలపతి ఒక్కడు. ఇతరులకు తాను సేగి తల పెట్టకపోతే, వారుగూడా తనకు అపకారం తలపెట్టరన్న ఉచ్చిపక్షి మనస్తత్వం అతనిది! చలపతి హృదయం విశాలమైనదే! కానీ లోతు తక్కువ. పైగా స్వచ్ఛమైన నీరేమో, అందులో ఏ మాత్రం గుండు నూది లాంటి వస్తువు పడివున్నా అది బాహుటంగా లోకులకు కనిపించి పోతుండేది. ఆశలతో ఆవేశాలతో నిండిన ఆంతరంగిక జీవనం ఇలా బట్టబయలు వ్యవహారమై పోవడంవల్ల చలపతి మిత్రుల కులాసా కాలక్షేపాని కొక ముడి వస్తువుగా ఉప కరించేవాడు.

“ఒరే అబ్బీ, యిటీవల ఒక రోజున చలపతి ఏం చేశాడో తెలుసా...” అంటూ ప్రారంభించేవాడు, రామనాథం. “తన ఊహ సుందరి కొక ప్రణయలేఖ

వ్రాశాడు. ఆ లేఖ ఆద్యంతా చదివినా నాకు చూపెట్టాడు. పోస్టు చేసేయ మన్నాను. ఎలా చేయను బాబూ అంటూ దిగులు ముఖం పెట్టాడు. పది హేను పైసలు నీవి కావనుకుంటే సరి. పోస్టాఫీసులో కవరు దొరుకుతుంది అన్నాను. పైసలేం కర్మ. పదిహేను రూపాయలైనా పెట్టుకోగలను కాని, నా కావిడ బిరునామా తెలియదే" అన్నాడు.

“బిరునామా తెలిపిన వారికి బహుమానం - అంటూ ఒక ప్రకటన వేయించేయగూడదూ!” ఇంకొక మిత్రుడు సాగదీసేవాడు. *

“అందుకైనా కనీసం పేరు తెలిసి వుండాలి గదా! ఆ పేరును గురించి గూడా చలపతి కొక నిర్దిష్టమైన అభిప్రాయ మున్నట్టు తోచదు. ఒకసారి సురేఖ అంటాడు. ఇంకొకసారి జలజ అంటాడు. మరొకసారి ‘లీలా పద్మిని’ అయితే బాగుంటుందంటాడు. అలాగే గిరిక, పూర్ణిమ, కిరణ్ణయి మొదలుగాగల వెయ్యి పేర్లలో తన ప్రీయులాలి నామధేయమేమిటో సికరంగా చెప్పలేదా!”

“అయ్యోపాపం! గొప్ప చిక్కే!” ఒక మిత్రుడి సానుభూతి.

“పోనీ ఎత్తు, లావు, పుట్టు మచ్చలు లాంటి ఆనవాళ్ళు తెలిపితే ఆ చూకి తెలియ వచ్చుకదా!” ఇంకొక మిత్రుడి సలహా.

“పుట్టు మచ్చలకేం బాగ్యం; తన ప్రీయురాలి ఆకారాన్ని గురించి మాత్రం చలపతికి కచ్చితమైన అభిప్రాయాలున్నాయి. ఆవిడ కళ్లు నీలోత్పలాలట. చెవులు శ్రీకారాలట. ముక్కు సంపెంగ పువ్వు. బాహువులు తామరతూళ్ళు. జడ జాను వులదాకా వ్రేలాడుతుంది. ఇంకా వృక్షవర్ణలో అరటిబెల్లు, వస్తువర్ణలో శంఖం, పక్షివర్ణలో చక్రవాకాలు మొదలైనవన్నీ తావు చేసుకునే ఆ ఆకారవర్ణన ప్రకారం ఓ బొమ్మ వేయిస్తే-భగవంతుడా! చలపతిని నువ్వే రక్షించాలి-అది ఆడబొమ్మలా వుండదు: అపహాస్యం కోసం గీసిన కార్టూనులా వుంటుంది...”

“చలపతేమో బహును!

అతడి ప్రీయురాలు కార్టూను!!”

విరగబడి నవ్వుకునేవారు మిత్రులందరూ!

వయసొచ్చిన ప్రతి వ్యక్తి తన బుద్ధి పరిపక్వతకు తగిన ఊహ లోకాన్ని తాను సృజించుకోడం పరిపాటి. అందులో నందన వనాలు ఏదాది పొదుగునా

చిగురించడం. పూచిన పువ్వులు వాడకుండా నింతరంగా సౌరభాలు వెదజల్లడం, గండు కోయిలలు మనోహర సుస్వరాలు వినిపించడం, మనసు ఆనందకరంగా వెన్నెలలు కాయడం, ఆ సుందర సీమలో మబ్బుల్లో తొలకరి మెరపు తీగలా ఎవడి ఊహాసుందరి వాడి అంతరంగంలో దోబూచు లాడడం - యీవన్నీ లోక సామాన్యమైన విషయాలే! ఎటొచ్చి బుద్ధిమంతు లందరూ తమ తమ ఊహా సుంద రులను ఏదేడు పద్నాలుగు వాకిళ్ళ కవతల గర్భగుడిలాంటి జనానాలోపెట్టి తాళాలు బిగించుమంటారు. అందుకు విరుద్ధంగా చలపతి ఆమెను తీసుకెళ్ళి వడి వీధిలో రచ్చపైన కూర్చో బెట్టాడు!

లోకంలో నూటికి తొంభై మందికి వారి గొడవలతోనే వారికి సరిపోతుంది. మిగిలిన పదిమందిలో తొమ్మిదిమంది అవసరం వస్తేగానీ యితరుల విషయాల్లో జోక్యం పెట్టకొరు. పోగా మిగిలిన వాడొక్కడున్నాడే, అతనికి ఇతరుల వ్యవహారాలు భోంచేస్తూ కాలం గడపడమే పని! ఈ ఒక శాతం మనుషులనందరినీ ఒకచోట చేర్చి ప్రత్యేకంగా వారి కొక సంఘం ఏర్పాటు చేస్తే దానికి కార్యదర్శి కాదగినవాడు రామనాథం!

సింహాద్రిపురం హైస్కూల్లో కాలుమోపిన ప్రతి కొత్త టీచరు జాతకాన్ని షణ్ణాల్లో గుణించి తన జేబులో పెట్టుకోదానికి అలవాటుపడ్డ రామనాథం చలపతితో తనకు పరిచయం కలిగిన రెండు రోజులకే అతణ్ణి గురించి వివరాలను పూర్తిగా ఆకళించుకున్నాడు. కాస్త కలిగిన కుటుంబంలో పుట్టినవాడు చలపతి. పట్టింపు లకు, మూలి బిగింపులకు, మొండి సాధింపులకు ఆస్కారంలేని వాతావరణంలో పెరిగాడు, నిండుగా పండిన జొన్నచేనిలో పడిసెలరాయి దెబ్బతినని పిచ్చుక గువ్వలా పెరిగాడు. స్వగ్రామాన్ని వదిలిపెట్టి పట్టణాల్లో వుండి చదువుకున్న రోజుల్లో అతడు చదివిన కథలు, నవలలు, చూచిన నాటకాలు, సినిమాలు అతడి కొక క్రొత్తలోకాన్ని నిర్మించి యిచ్చాయి. భావావేశం పొంగి పొర్లినప్పుడల్లా అతడు ఆకారాన్ని బట్టి కవితల్ల మనిపించే రచనలు చేస్తుంటాడు. ఆ కవితలో ఎక్కువ భాగానికి ప్రణయమే వస్తువు. అన్నింటికన్నా ముఖ్యమైన విషయం. అతడికొక ఊహా సుందరి వుంది. ఆవిడగా రెప్పుడో హఠాత్తుగా తన జీవన పథంలో ఎదురై, మందార దామంతో తన కంఠ సీమను అలంకరిస్తుందని ఈయనగారి నమ్మకం!

“ఇదిగోరా అబ్బీ, ఒకసారేం జరిగిందంటే.. సింహాద్రిపురంలో పని

భేస్తుండగా నాకు చలపతి అంటూ ఒక రూంమేటు వుండేవాడు..." అంటూ ప్రారంభించి ఒక రసవత్కథను చెప్పుకోడానికి వీలుగా పై వివరాలలోనుంచీ ఒక పరిణామాన్ని సృష్టించగలిగితే ఎంత బాగుండును! ఆలాంటి అవకాశం కోసమే వేది ఉన్నాడు రామనాథం!



సింహాద్రిపురం ఉన్నత పాఠశాల స్టాఫ్ రూములో మామూలు స్థాయికి మించిన అలజడి వెలరేగిందంటే అందుకు బహుశా క్రింద పేర్కొన్నవి కారణాలై వుంటాయి.

ఒకటి: అనుకోకుండా ఒక టీచరుకు ట్రాన్స్ఫరు అయినా వచ్చి వుండాలి.

రెండు: హెడ్మాస్టరు సహోపాధ్యాయుల ఆత్మాభిమానానికి దెబ్బతగితే టిట్టుగా ఏదో అక్రమచర్య అయినా తీసుకుని వుండాలి.

మూడు: ఇంక్రిమెంటల్ ఎరియర్స్ ద్వారా అయితేనేమి, టి. ఎ. బిల్లు లాంటిదేదైనా ప్యాసుకావడం వల్లనైతేనేమి ఒకానొక టీచరుకు అదనంగా కొంత డబ్బు ముట్టే సూచనలైనా పొడసూపి వుండాలి.

కానీ ఆవాడు అలజడి పరాకస్థాయికి చేరుకొనడానికి పైన పేర్కొన్నవి కారణాలు గావు.

జరగనున్న పబ్లిక్ పరీక్షలకు సూపర్ వైజర్లుగా ఆ స్కూలు టీచర్లలో నలుగురైదుగురిని నియమించినట్టు ఆ రోజు టిపాలో ఉత్తర్వులు వచ్చాయి.

ఆ నలుగురైదుగురిలోనూ చలపతి ఒకడు!

చలపతిని పోస్టుచేసిన చోటు ఒక పెద్ద పట్టణం. అక్కడి విద్యార్థులు ప్రాచీన దుస్సాంప్రదాలపైకెత్తిన విప్లవపు బావుటాలు. 'దేశ సౌభాగ్యాన్ని తలా కొంచెం పంతుక తినడం సబబంటున్నారు గదా! మరైతే మార్కుల విషయంలో మీరా న్యాయాన్ని ఎందుకు పాటించరు? ఒక విద్యార్థికి దెబ్బయిలు, ఎనభైలు ప్రసాదించి, ఇంకొక విద్యార్థికి అదే చేతితో బిచ్చం పెట్టి నట్టుగా పదిమార్కులో, లేదా ఇరవై మార్కులో పడవేయడానికి మీ కెలా మన సొప్పుతుంది? ఈ దుర న్యాయాన్ని మేము సహించం! హక్కులు సమానంగా వర్తించేదాకా ఏక్ర మించం!' అంటూ బాక్ల నడుము బిగించి, విద్యావస్త్రతో పరోక్షయుద్ధం కొనసాగి స్తున్నారు. హక్కులందరికీ సమానంగా వర్తించడం మంచి మాచీ! కానీ,

విధులమాట ఏమిటి? అంటూ వాళ్ళ నెదిరించి ప్రశ్నించావో, నీకు కీడు మూడిం దన్న మా పీ! ఎందుకంటే అక్కడి విద్యార్థుల్లో కొందరు అద్యక్షేట్లముద్దు బిడ్డలు. మరికొందరు జిల్లా అధికారుల సత్సంతానాలు. అధికారాన్ని గుప్పిట్లో పెట్టు కున్న అనధికార ప్రముఖులతో ఏదో విధంగా బీరకాయ పీచు బాంధవ్యం కలిగి వున్నవారు కొందరు. వారిలో ఏ ఒక్క కుర్రాడు గట్టిగా పట్టు పట్టినా, ఉపాధ్యాయుడు సుడిగాలిలో ఎండుటాకు.

అందుకనే శ్రేయోభిలాషు లందరూ చలపతికి చక్కగా హితవు చెప్పిగానీ వదిలి పెట్టలేదు. "అబ్బాయ్ చలపతి! నువ్వు నిన్నుగాక మొన్న బియ్యాడి ప్యాస య్యావు. పిల్లకాకికి వుండేలు దెబ్బ తెలియదు. పరీక్ష హాల్లో చిరుకాగితాలను పసి గట్టడం, జేబుల్లో చేయివేయడంలాంటి పాడు పనులు తలపెట్టవద్దు. కళ్ళుండి చూడ కుండా, చెవులుండి వినకుండా, గ్రుడ్డిగా, చెవిటిగా, అమోఘంగా నటించగల త్యాగ మొక్కచే ఈ రోజుల్లో ఉపాధ్యాయుడికి రక్షణ కవచం! భద్రం, భద్రం, ఖబ డార్—" అని మరి మరి హెచ్చరికలు చెప్పి స్నేహితులు చలపతిని బస్సె క్కించారు.

అందరిలోనూ చలపతి లౌకిక జ్ఞానంపట్ల నమ్మకం లేనివాడు రామనాథం ఒక్కడే: స్వప్రయోజకత్వాన్ని వెలిగించే పనులేవో చేసి ఈ బుద్ధిమంతుడు ముప్పతెచ్చుకోక పోడని తన అంతర్జాణి తన కదే పనిగా చెబుతుండగా, పైకి మాత్రం ముసిముసి నవ్వులు నవ్వుతూ చలపతికి వీడ్కోలు చెప్పాడు రామనాథం.

బస్సు కదిలింది.

వారం రోజులు గడిచాయి.

చలపతి తిరిగి వచ్చాడు.

తిరిగి వచ్చిన చలపతిని నఖిఖ పర్యంతమూ పరీక్షచేసి చూసేశాడు రామ నాథం! ఆశ్చర్యం, మహాదాశ్చర్యం. అతడి కాళ్లు చేతులు పదిలంగానే వున్నాయి. తలపైన బొప్పెలు లేవు. కనీసం పలుపరసలోనైనా ఖాళీ కనిపించడం లేదు! పైగా విచిత్ర మేమిటంటే, తనేదో రాజ్యాన్ని జయించినట్టు అతగాడి పెదవులపైన మంద హాస జ్యోత్స్నలు!

"ఏమిటోయ్ చలపతి! ఏం జరిగింది బాబూ! వివరంగా చెప్పవూ?" ఏకాంతంలో మిత్రుణ్ణి ప్రశ్నించాడు రామనాథం.

“ఉందిలేవోయ్! కథ చాలా వుంది” అన్నాడు చలపతి.

“నాకా అనుమానమైతే నీ ముఖాన్ని చూడగానే కలిగింది! ఏమిటాకథ?” ఉత్కంఠను ఒకకబోళాడు రామనాథం.

“మరేంలేదు, ఓ అమ్మాయి, అమ్మాయేమిటి—సాజాతుగా నా ఊహ సుందరి. కళ్లు, చెవులు, ముక్కు, నడుము—అన్నీ కచ్చితంగా అచ్చుగూడ్డినట్టు నేనూహించినదే! పేరేమిటో చెప్పనా, రాజీవ్!”

రామనాథం తెల్లబోయాడు. వీడున్నవాడున్నట్టు వూరుకోక సాయం కాలాల్లో పట్టణం కివార్లలో ఎక్కడైనా పరిభ్రమించాడా ఏమిటి కర్క!

చలపతి చెప్పక పోతున్నాడు—

“రూం నెంబరు పన్నెండుకు వేళారు నన్ను! మొదటిగంట కొట్టేళారు. రెండోగంట కూడా మ్రోగింది. ఐనా ఒక్క డస్కు మాత్రం ఇంకా భాగీగానే వుంది. అరగంట గడచిన తర్వాత ఓ అమ్మాయి ఒగర్చుకుంటూ పరతెంచి వచ్చింది. చీఫ్ సూపరించెందెంటుగారు ఆమెను తీసుకొచ్చి నా కప్పగించారు. చూడగానే పోల్చుకున్నాను. ‘అన్నడీయ మనస్సామ్రాజ్య పట్టమహిషీ! నువ్విక్కడ ఉన్నావా? అనుకున్నాను. మరేం భయపడవలసిన అవసరం లేదని బుజ్జిగింది కొళ్ళన్ పేపరులోని ప్రశ్నలన్నీ ఒకసారి చదివి చెప్పి, ఉన్న యిరవై ప్రశ్నల్లో పది ప్రశ్నలు కరెక్టుగా వ్రాసినా ప్యాసైపోవచ్చు నన్నాను. నేను ధైర్యం చెప్పిన మీదట ఆమె నింపాదిగా కలం చేతికి తీసుకుంది. మథ్యలో ఒకసారి నా ప్లాస్కు పంపించి ఆమె కోసం కాపీ తెప్పించాను. వద్దు వద్దంటూనే గ్లాసుకోసం బేయి దాచింది. ఆ రోజు వెళ్తూ వెళ్తూ ఆమె ఎంత ఆప్యాయంగా థాంక్స్ చెప్పిందను కున్నావు రామనాథం! అంతకంటే మాట్లాడడానికి అవకాశంలేదు. అయినా ఆమె నలాచూస్తూ వుందిపోవడంలోనే కోటి ఆనందాలు నిక్షిప్తమైలేవా! ఆ గదికి రెండు సార్లు మాత్రమే వేళారు నన్ను! రెండోసారి వెళ్ళినప్పుడు ఆమె నా వైపు అలా వోరగా చూచిన చూపు! ఆ ముఖ భంగిమ మరచిపోదామన్నా మరపు రాదు. అంతటితో నేను తృప్తిపడి వచ్చేళా ననుకోకు! ఆమె ఎవరో, ఏమిటో వాకబు చేసి తెలుసుకున్నాను. కృష్ణమందిరం వీధిలో శ్రీవివాసమూర్తి అంటూ ఓ దాక్టరు వున్నాడు. అతని కిమె పిన్నమ్మ కూతురు. తల్లిదండ్రుల్లో తల్లి మాత్రమే

వుంది. అన్నదమ్ముళ్లుగానీ, అక్కచెల్లెళ్లుగానీ లేరు. ఆ వ్రేలు విడిచిన అన్న గారి యిల్లలో వుండి వ్రాస్కూల్లో చదువుకుంది. పల్లెలో కొద్దిగా ఊమీ, పుట్రా వున్నాయట! నీకు చెప్పానో లేదో జ్ఞాపకం లేదు. మళ్ళీ ఒకసారి స్మరిస్తే తప్పే ముందిలే! ఆమె పేరు రాజీవ!"

“ఓరి మూఢజీవా! ఇంతచేసి నీ కథ ఈపాటిదేనా!” అనుకున్నాడు రామనాథం. మునుపు ఇలానే ఒక మూఢుడికి దారంట వెళ్తుంటే ఓ లాడం దొరికిందట! ఇంక మూడు లాదాలు, ఒక గుర్రమూ దొరికితే ఎంచక్కా సవారీ తీయవచ్చు- అనుకున్నాడట! చలపతి ఆశాభావం అంతకన్నా మెరుగ్గాలేదు.

కానీ ఈ ఉబలాటాన్ని ఆధారంగా వుంచుకొని చలపతిని ఏడిపించడానికీ ఇదొక చక్కని అవకాశం మాత్రంగాక పోదు.

రామనాథం బుర్ర యంత్రంలా పనిచేయడం మొదలెట్టింది. ఆ రాత్రి గడిచి తెల్లవారేసరికి పథకం సిద్ధమైంది ఆ పథకంలో నుంచీ నాలుగు కాలాల పాటు అదొక గమ్ముత్తుగా చెప్పుకోదగిన విచిత్ర పరిణామం వుట్టుకొచ్చింది.

రామనాథం సవ్యసాచి. ఎందుకెనా? పనికొనుందని ఎడమచేతితో కూడా దస్తూరీ పొంకంగా వ్రాయడానికి తరిఫేదు చేసి పెట్టుకున్న తన హస్తలాఘవాన్నంతా ఉపయోగించి అతడొక లేఖను తయారు చేశాడు.

“ప్రియమైన మేష్టరుగారూ!

“నమస్కారాలు. పరీక్షల గొడవల్లో మీతో మాట్లాడడానికే వీలు లేక పోయింది. పరీక్షలై పోయాక కనిపిస్తారేమో ననుకున్నాను. నా ఆశ ఆడియాసే అయింది. మీ మంచితనానికి నేనెంతో ఋణపడి వున్నాను. మీరే గనక లేకుంటే నేను నా పరీక్షను ధైర్యంగా ఎదుర్కునేదాన్నిగాను. మళ్ళీ ఒకసారి మిమ్మల్ని కలుసుకోవాలని ఉంది. మీరు సింహాద్రిపురంలో ఉద్యోగం చేస్తున్నారని తెలిసింది. సింహాద్రిపురం ఇక్కడికి పదిహేను మైళ్లేనట! మీరు తలుచుకుంటే ఇదొక దూరం కాదు. బుధవారం సాయంకాలం అయిదు గంటలకు మీ కోసం మునిసి-పల్టీ పార్కులో వేచివుంటాను. ఆశాభంగం కలిగించరని నమ్ముతున్నాను.

ఇట్లు
రాజీవ.”

రామనాథానికి ముందుచూపు ఎక్కువ. తాను చేస్తున్న పని మూలంగా

తానెవ్వరికీ పట్టుబడి పోకూడదు. కానీ జరగవలసిన హంగామా మాత్రం పూర్తిగా జరగాలి. అందుకని అతడు బడికి రెండు రోజులు సెలవు పెట్టాడు. స్వగ్రామానికి వెళ్తున్నానని చెప్పాడు. నేరుగా పట్టణానికే వెళ్ళి సినిమాలు, తదితర వ్యాపకాలతో కొంత కాలమే పంచేసి తిరిగివస్తూ ఉత్తరాన్ని తప్పాలా పెట్టెలో పడవేసి వచ్చాడు.

చెరువు నీటిలోనికొక బండరాతిని త్రోసివేయడం జరిగింది. ఇక తమాషా చూస్తూ గట్టుపైన కూర్చోడమే తన పని. చలపతికి ఉత్తరం బట్టారా అయిన షణంసుంచీ అతడి ముఖకవళిల్ని పరిశీలించడమే పనిగా పెట్టుకున్నాడు రామనాథం. చలపతి ఉత్తరాన్ని ఒకసారి చదివాడు. రెండుసార్లు చదివాడు. దూరంగా వెళ్ళి ఓ చెట్టుచాటున నిల్చుని పద్యాన్ని కంఠస్థం చేసుకునే విద్యార్థిలా ఆ ఉత్తరాన్ని అలాగే హృదయగతం చేసుకున్నాడు. అతడి బుగ్గలు బూరెల్లా పొంగిపోయాయి. కళ్లు మతాబాల్లా కాంతులు చిమ్మసాగాయి. నిల్చున్నచోట నిల్చోలేక, కూర్చున్నచోట కూర్చోలేక, ఎదురైనవారితో ఎలా మాట్లాడాలో తోచక మహదానందంలో అతడు తబ్బిబ్బు పడిపోతున్నాడు.

“ఏమిటోయ్ చలపతి! ఆకాశానికి మూడే వారలన్నంత ఉత్సాహంగా వున్నావే! ఏమిటికథా?” ముఖావాన్ని నడిస్తూ అడిగాడు రామనాథం.

“అబ్బే. ఏముంది, ఏం లేదు” అంటూ తప్పించుకున్నాడు చలపతి.

చేయి తిరిగిన వేటగాడిలా గురి చూచి ఎక్కడ కొట్టాలో అక్కడే కొట్టాడు రామనాథం. అతడి అంచనా కించిన్నాత్రమైనా తప్పిపోయిందిగాదు. నాలుగో పీరియడు జరుగుతుండగానే చలపతి హెచ్చాస్థరుగారి గదిలో ప్రవేశించాడు. తన తాతగారు చావుబ్రతుకుల మధ్య తల్లడిల్లిపోతున్నట్టు వర్తమానం అందిందనీ బుకాయించాడు. సెలవు మంజూరయింది. రామనాథం గదికి వెళ్ళేసరికి చలపతి ముస్తాబు పూర్తి చేసుకుని ప్రయాణానికి సిద్ధంగా వున్నాడు.

“మీ తాతగారికి నువ్వొక్కడివే మనవడివా చలపతి!” సానుభూతిని ప్రకటిస్తున్న దైన్యస్వరంతో అడిగాడు రామనాథం.

చలపతి కా పరామర్శ స్పష్టంగా వినిపించినట్టు లేదు. “అవునవును. ఒంటిగంటకే బస్సు. ఆలస్యంచేస్తే అది కాస్తా దాటిపోతుంది” అంటూ అతడు రోడ్డువెళ్ళు దొడుతీశాడు.

“పోరా బాబూ పో!” అనుకున్నాడు రామనాథం. పోయిచూస్తేగానీ మున్ని పల్ పాఠ్యంలో బెట్లు కనిపించవు. అయ్యగారి వాలకం చూస్తే మూడుమూడున్న రకే పాఠ్యలోకి చేరుకునే టట్టున్నాడు. గంట అయిదవుతుంది. ఆరవుతుంది. ఏడు దాటుతుంది. రాజీవ్ కనిపించదు. అయ్యగారికి నడ్డి నీలుగుతుంది. కళ్ళు నొప్పెడ తాయి. ఆకలి కాదు. అన్నం సయించదు. సినిమాకి వెళ్ళానిపించదు. నిద్ర పట్టదు. తెల్లవారేసరికి మూడు మాసాలు కాయిలాపడి లేచినంత నిస్సారంగా వుంటుంది. ఇంత చేశావా భగవంతుడా అనుకుంటూ శరీరాన్ని బస్సులోకి జేర వేసి తిరుగు దారి పట్టవలసి వస్తుంది...

తిరిగిరాగానే చలపతిని ఎలా పలకరించాలన్నది రామనాథం యొక్క ప్రస్తుత జిజ్ఞాస! “అయ్యో పాపం, నువ్వు వెళ్లేసరికి మీ తాతగారు పోయారా ఏమిటి చలపతి!” అనడం సముచితంగా వుంటుంది.

“ఇంతకూ జబ్బేమిటో చెప్పావుగాను” అనడం రెండో మెట్టు.

ఇలా మెట్టుపైన మెట్టు కట్టుకుంటున్నాడు రామనాథం. రాత్రి గడచి, తెల్లవారింది.

ఏడు ఏడున్నరకల్లా తిరిగిరావలసినవాడే చలపతి. గంట తొమ్మిది కావ చ్చినా అజాపజా లేడు. పది గంటలకు బడి గూడా ప్రారంభమైంది. క్లాసులకు వెళుతున్నాడన్నమాటేగానీ రామనాథం మనసు పిల్లలపైన లగ్నమై వుండడం లేదు. చలపతి ఏమైనట్టు? ఇంకా పటణంలో ఏం చేస్తున్నట్టు?

ఓంటి గంటకు బడినుంచి అలాగే మెన్ కు వెళ్ళి, భోజనంచేసి రూముకు చేరుకున్న రామనాథానికి వాలుకుర్చీలో మేనువాల్చి, కాళ్ళను కిడికిలోకి చాపి కూని రాగం తీసుకుంటున్న చలపతి కనిపించాడు. గోడకు తగిలించిన అద్దంలోనుంచే మిత్రుని రాకను గమనించినట్టున్నాడు చలపతి. మరుక్షణంలో అతడు పెద్ద పెట్టున నవ్వుడం వినిపించింది. నవ్వి నవ్వి “నా కెక్కడి తాతగారోయ్ రామనాథం, అదంతా వట్టిమాట! వేరొక పనిబడి నేను టౌనుకు వెళ్ళొచ్చాను” అన్నాడు.

“అరరే! అదేమిటి చలపతి!” సహజస్వరంలో ప్రశ్నించగలిగాడు రామనాథం.

“ఇప్పుడు గాదులే! తిరిగి సాయంకాలం చెబుతాను” అన్నాడు చలపతి.

అపరాధంపూట బడి రెండు గంటలకు ప్రారంభమౌతుంది. అయిదు కొట్టక మునుపే పూర్తవుతుంది. ఆ మూడుగంటలసేపు రామనాథానికి ముళ్ళపైన కూర్చున్నట్టే వుంది. మనసులో మనసు లేదని చెప్పడం అతియోక్తిగాదు. ప్రజేకులు చెడిపోయి బోల్తా కొట్టవలసిన బండి, అలాగే విమానంలా పైకెగిరి వెళ్ళి పోతుందా? ఇదేం విడ్డూరం!

చల్లటి సాయంకాలంవేళ, చెరువు కడుపున పచ్చని పట్టుపైన దొరికిన ఏకాంతాన్ని భంగపరుస్తూ ప్రారంభించాడు చలపతి :

“నిజంగా యేం జరిగి దంటే రామనాథం! రాజీవ్ నాకు జాబు వ్రాసింది.”

“అలాగా! ఏమని వ్రాసింది చలపతి! ఏదీ, చూపెట్టు చూద్దాం...”

“చూపెట్టడానికది నా దగ్గ రెక్కడుంది? రాజీవ్ కే యిచ్చేశాను. మళ్ళీ అడిగి తీసుకోడానికి జ్ఞాపకం వుండొద్దూ! ఐనా ఒక జాబేం కర్మ! ఇకపైన మన పైకి ప్రణయ లేఖల పరంపరే ప్రారంభం కావచ్చు...”

“ఓరి నీ యిల్లు బంగారం గానూ! కాస్త విశదంగా చెప్పలేవా చలపతి...”

తన ఆనందంలో తానుండిపోవడంవల్ల చలపతి గమనించడం లేదంటే గానీ, రామనాథం ముఖంలో కత్తివేటుకు నెత్తురు చుక్కలేదు.

చలపతి కొనసాగించాడు—

తానేమో అయిదుగంటలకే మునిసిపల్ పార్కు చేరుకున్నాడు. గంట ఆరయింది. ఆరున్నర కావచ్చింది. రాజీవ్ కనిపించలేదు. అదేపనిగా జాబు వ్రాసి తనను రమ్మన్న రాజీవ్ ఆ విషయాన్ని సుతరామూ మరచిపోగలడంటే ఎలా నమ్మడం? ఏమో, పరీక్షకే అరగంట ఆలస్యంగా రాలేదా? ఇప్పుడు గూడా అలాగే జాగ్ర చేస్తున్నదేమో! ఎందుకైనా మంచిదని అలా కాళ్ళిడుపుకుంటూ తాను కృష్ణమందిరంవైపు బయల్దేరాడు. ఆ వీధిలో నాలుగో యిల్లే డాక్టర్ శ్రీనివాస మూర్తిది. ముందరి వైపున డిస్పెన్సరీ, వెనుకభాగంలో కాపురం. అంతగా ఎవరైనా తర్కించి అడిగితే డాక్టరుగారికోసం వచ్చినట్టు చెప్పవచ్చు. ఆ సమయానకేదో ఒక జబ్బు స్ఫురించకపోదు. అలాంటి ఆలోచన కలగగానే తాను తటపటాయించ కుండా లోపలికి అడుగుపెట్టాడు. వెళ్ళిన సమయానికి డాక్టరుగారు యింట్లో లేరు. రోగులు వేదివుండడం కోసం వేసివున్న బెంచీపైన కూర్చున్నాడు. తాను

కూర్చున్న నడవలోనుంచే యింటి వెనుక భాగానికి దారి వెళ్తుంది. లోపలికి వెళ్ళ దానికా తనకు చొరవ చాలదం లేదు. ఇప్పుడు గాకపోతే మానే, మరి కొంతసేపటి కై నా రాజీవ కనిపించవచ్చునన్న ఆశాభావం సన్నగిల్లడంలేదు అలాగే ఓ అర గంట గడిచింది. అంతలో ఓ మూడేళ్ళ పసిపాప కాళ్ళకు తొడిగిన గజ్జెలు మల్లు మల్లుమంటుండంగా అటువైపు రావడమేమిటి, “చిట్టి చిట్టి, రోడ్డుపైకి వెళ్ళకు” అంటూ ఆ పసిపాప వెంట రాజీవ పరుగెత్తుకుంటూ రావడమేమిటి, ఆమె తన వైపు, తానామెవైపు చూడడమేమిటి అన్నీ ఒక్కసారిగా జరిగిపోయాయి.

“నమస్కారమంది మేష్టరుగారూ! చాలా దూరం వచ్చాళారే!” అంది రాజీవ. నిజం చెప్పెద్దూ, తనకు ఒళ్లు మండింది. తన కోపాన్ని తాను లోలోపలే అణచుకున్నాడు.

“మిమ్మల్ని గురించి మా అమ్మతోనూ, అన్నగారితోనూ చెప్పాను. ఒక వేళ నేను పరీక్షలో ప్యాసుయితే అదంతా మీ చలవే నన్నాను. అలాగైతే ఆయన నొకసారి మనయింటికి రమ్మనలేక పోయావా అంది మా అమ్మ. దేవుడు త్రోసు కొచ్చినట్టుగా మీరే వచ్చేళారు. అయినా ఒక మామూలు రోగిలాగా మీరిక్కడ కూర్చోడమేమిటి? అన్నగారితో చెప్పి మీకు స్పెషల్ బ్రీచ్ మెంట్ యివ్వమంటాను గానీ, యిలా లోపలికి వచ్చి కూర్చోండి మేష్టరుగారూ!”

రాజీవను ముక్కుపట్టుకుని పిండేయాలన్నంత వుక్రోశం వచ్చింది. తనకు! తగుదునమ్మా అంటూ ఈవిడ తనను రమ్మని ఉత్తరం వ్రాసింది. పాక్కలో కనిపించకపోతే తానిల్లు వెదుక్కుంటూ రాకపోదని ఈ ఎత్తు వేసింది. తీరా వచ్చేళాక బహళా భగవంతుడే తనను త్రోసుకుని వచ్చి వుంటాడనీ, లేదా దాక్టరుగారితో పనిబడి వచ్చివుంటాననీ భావిస్తున్నట్టుగా నటిస్తూ దాగుడుమూత తాడుతోంది.

గదిలోకి వెళ్ళి కూర్చున్న అయిదు నిమిషాలకు రాజీవ లోపలికి వచ్చింది. జగ్ లోనుండి కాఫీని కప్పులోకి వంచుతూ “తీసుకోండి మేష్టరు!” అంది.

“స్వాగత సత్కారాలు బాగానే వున్నాయిగానీ దీని సంగతేమిటి?” అంటూ తన జేబులో వున్న వుత్తరాన్ని తీసి బల్లపైకి విసిరాడు.

అప్పటికి తాను వ్రాసిన వుత్తరమే తనకు గుర్తు లేనట్లుగా తడేక దృష్టిలో దావివైపు చూడసాగింది రాజీవ.

“బాగుందిలే వరస! ఆ జాబు కెక్కడైనా దృష్టిదోషం తగిలేను!” అన్నాడు తాను.

“అలాగైతే పార్కులో నేను కనిపించక పోయేసరికి మీరిలా వచ్చేకాదు. అంతేనా మేష్టారుగారూ!” ఆమె సూటిగా ప్రశ్నించింది.

“గెస్ చేసినా ఆన్వరు మాత్రం కరెక్టుగా చెప్పావు. నూటికి నూరు మార్కులు నీకు!”

ఇంతలో ఒక ముసలావిడ ద్వారందగ్గిర ప్రత్యక్షమైంది. “నేను చెప్పానే. ఆ మేష్టారుగారు ఈయనేనమ్మా!” అంటూ రాజీవ తల్లికి తనను పరిచయం చేసి పెట్టింది. ఆ ముసలావిడ తన వైపు ఎగా దిగా చూచింది. అయిదు నిమిషాల్లో తన పుట్టు పూర్వోత్తరాలంతా వాకబుచేసి తెలుసుకుంది. తన తల్లి పుట్టిల్లా, వాళ్ళ మేనమామగారిల్లా ఒకదేనని కనిపెట్టింది. “అయ్యో! మా సీతాలమ్మి కొడుకువా నాయనా! నేనింకా ఎవరో అనుకున్నాను. అమ్మాయీ! వేళ గానీవేళ కాఫీ ఏమిటి? కాళ్ళు కడుక్కోమని విస్తరి వేస్తే సరిపోలా?” అని పురమాయిస్తూ లోపలికి వెళ్ళింది.

ఆ యిద్దరి మాటకే గాని, డాక్టరు శ్రీనివాసమూర్తి మరింత కలుపుగోలు మనిషి. తన చదువు, సంస్కారాలూ, ప్రవర్తన అతడతెంతగానో నచ్చాయి. మాటల సందర్భంలో రాజీవకు వివాహ ప్రయత్నాలు జరుగుతున్నాయని చెప్పాడు. తానుగూడా వస్తూ వస్తూ పోస్టాఫీసుకు వెళ్ళి వూరికొక వుత్తరం వ్రాసి వచ్చాడు. వారం పది రోజుల్లో అమ్మా, నాన్నా యింకా తన వైపు పెద్దలందరూ వచ్చి అమ్మాయిని చూచుకుంటారు మాటా పలుకూ కుదిరితే వెంటనే పెళ్ళికి ముహూర్తంగూడా పెట్టుకుంటారు.”

అదీ కథ!

“చూచావా రామనాథం! తొలి చూపులోనే వలపు అంటే అది సినిమాలోనే కాని జీవితంలో జరగదనుకుంటాం! నా విషయంలో అది నిజమైంది. కాకపోతే పదిహేను రోజులప్పుడు రాజీవ కనిపించడమేమిటి, ఈ స్వల్ప వ్యవధిలోనే పరిణామాలు పేళ్ళదాకా రావడమేమిటి?” అంటూ ఒక ఆశ్చర్యార్థకంతో ముగించాడు చలపతి.

రామనాథం అడగలేదు గాని, అడిగి వున్నట్టుయితే ఆకాశానికి మూడు బార లేమిటి, రెండు బారలేనని అనేటట్టున్నాడు చలపతి.

సమాజంలో పెళ్ళిళ్ల జరగడం మామూలే! కానీ ఏ వ్యక్తి జీవితంలో ఆ వ్యక్తి ఒక మరపురాని సంఘటన. నవయౌవన ప్రారంభదశ దగ్గరినుంచే చిత్తంలో వివాహాన్ని గురించిన కోరికలు ఈరికలు తొడగడం సహజం. రామనాథానికి మూడేళ్ళనుంచి వివాహ ప్రయత్నాలయితే ఏకధాటిగా జరుగుతూనే వున్నాయి. అలాగని ఆతడేమంత హిరణ్యాక్ష వరాలు కోరుతున్నాడనకోరాదు. అమ్మాయి అందచందాలను గురించై నా రామనాథానికి పట్టంపులేదు. ఎటొచ్చీ తల్లిదండ్రుల కొకతే కూతురై వుండి అందువల్ల ఒకటి రెండు లకారాలు కలిసి వచ్చే సంబంధాల పైన అతడి మొగ్గు. లోకంలో అలాంటి సంబంధాలు బొత్తిగా లేకపోలేదుగానీ, వాళ్ళ కన్నివిధాలా రామనాథానికంటే మెరుగైన అబ్బాయిలే తారసీల్లేవారు.

లోలోపల ఎంత గుబురుగావున్నా "అబ్బే, పెళ్ళికిప్పుడేం తొందర?" అని రామనాథం చెప్పడం లేదా? చెబుతున్నాడు.

పులిమీద పుట్ర ఏమిటంటే అలాంటి రామనాథం తప్పని సరిగా చలపతి పెళ్ళికి వెళ్ళవలసివచ్చింది. దాన్ని విధివిలాసమన్నా ఆనవచ్చు. విధి వైపరీత్య మన్నా ఆనవచ్చు.

చలపతికి పెళ్ళి జరిగినా జరిగిందిగానీ, అది ఎవరూ అనుకోనంత మనంగా జరిగింది. పట్టణంలో వున్న కార్లన్నీ పెళ్ళివారింది చుట్టూ మూగి పోయాయి. పట్ట రానంత జనస్తోమంతో పెళ్ళి జరుగుతున్నచోటు పుష్పక విమానంలా తయారైంది. కదిరి మల్లె పూలతోనూ, కమలాపురం గులాబీలతోనూ గుబాళించి పోతున్న పెళ్ళి మంటపంలో వధూవరులకు వచ్చిన కానుకలే కనిస్తున్నాయిగానీ, వధూవరులు కనిపించడంలేదు

పెళ్ళి పీటపైన కూర్చున్న చలపతికి వివాహానికి హాజరైన మిత్రులనందరినీ ఒకసారి పలకరించడానికైనా వీల్లేకపోయింది. పీటలపైనుంచీ లేవడమే తడవుగా భోజనాలు ప్రారంభమయ్యాయి. రామనాథం భోజనం చేశాడా? తాంబూలం తీసు కున్నాడా? అని చలపతి వాకలయితే చేశాడుగానీ, చేసే వుంటాడు. తీసుకునే వుంటాడు. అంటూ రుజువులేని సమాధానాలే వినవచ్చాయి.

మళ్ళీ సింహాద్రిపురం పైకూర్లోనేగానీ, చలపతికి రామనాథం కనిపించలేదు.

చలపతి మిత్రుణ్ణి గాఢానింగనం చేసుకున్నాడు. పెళ్ళిక బుర్లతో హోరెత్తించాడు. చిట్టచివర "నేనిక నీ రూంలో నీతో కలిసి వుండడం గూడా కొద్దిరోజులేనోయ్ రామనాథం! మనసబు రామిరెడ్డిగారు ఆవుద్ హోసు ఖాళీచేసి నాకిస్తామన్నారు" అన్నాడు.

వీలయినంత నిర్లప్తంగానే ఆ కబుర్ల నన్నింటినీ విన్నాడు రామనాథం. వివాహంతో విద్యకు పుల్స్థాపేనంటారు. అలాగే ప్రణయూనికి ముగింపు పరిణయము. చలపతి ప్రణయూగథకూడా ఇంతటితో ఆఖరెనన్న ఓదార్పు ఒక్కదే మిగిలింది రామనాథానికి!

కొత్త కాపురం ప్రారంభమైన కొత్తలో సింహాద్రిపురంలోని మిత్రులకు, శ్రేయోలిలామలకు ఒక విందు ఏర్పాటు చేశాడు చలపతి. ప్రముఖ గెస్టు హోదాలో గాకపోయినా, ప్రత్యేక గెస్టు హోదాలో ఆహ్వానితులకు హాజరయ్యాడు రామనాథం. "చెప్పాను గదూ! ఈయనే రామనాథం. నా రూం మేటు. మా ఇద్దరి మధ్య దాపరికాలు లేవు" అంటూ మిత్రుణ్ణి భార్యకు పరిచయంచేసి పెట్టాడు చలపతి. "అలాగా! సమస్యామండీ!" అంది రాజీవ్. అంటూ ఆమె తనవైపు చూచిన చూపులో రామనాథానికి ఎక్స్రే లక్షణాలు పొడసూపాయి. ఆ కారణంగా అంతటి చల్లదేవోక ముచ్చెమటలు పోయిపోతున్నట్టుగూడా అనుమానం కలిగింది. సూత్ర దారిగా వుండి తానొక నాటకం నడపదలచుకున్నాడు. రాజీవ్ తనకా అవకాశం దక్కనివ్వలేదు. చలపతి చూపెట్టిన జాబు తాను వ్రాసింది కాదన్న విషయం ఈ యిలాతలంపైన ఒక్క రాజీవ్ కు మాత్రమే నిష్కర్షగా తెలుసు. తెలిసిన తర్వాత ఆ వ్యక్తికోసం అన్వేషణ సల్పకుండా వుండడం మానవ స్యభావాలకే విరుద్ధం!

అతిథులందరూ విందు పసండుగా వుండనుకున్నారు. కానీ రామనాథానికి మాత్రం ఆ విందు మండుకన్నా హితవుగా లేదు.

వల పుష్ప తాంబూలాలలో గూడిన తాగితపు బంగీలు స్వీకరించి అతిథులొక్కొక్కరే వెలుపలికి వచ్చేవారు.

తలుపులు తీసి చీకటి గదిలో, కాలుమోపాడు రామనాథం. ఎందుకోగానీ అతనికి లైటు వేయాలనే అనిపించలేదు. పై పెచ్చు జాతును చిందరగా వందరగా పీక్కుని, గోళ్ళతో ముఖాన్ని వికృతంగా ఐరుకోచా అనిపించింది. కాకపోతే తాను చేసిన చిన్న పొరకాటు తననిలా వెక్కిరిస్తుందా? తన ఎదుట కేవలం ఒక అర్చకుడుగా మాత్రమే పరిగణింపదగిన చలపతికి రంథలాంటి పెళ్ళామా? వ్రేలి వ్రేలికి ఉంగరాలా?

మరనొక్క దీపం వెలిగిందాడు రామనాథం. ఆ వెలుతురులో తన చేతి వై పొకసారి చూచుకున్నాడు. అబ్బే, ఏముంది, తన చేతిలో ఏమీ లేదనుకున్నాడు. లేకపోతే తానొక కార్టూన్ గీయదలచుకుంటే అదొక అందమైన త్రివర్ణ చిత్రంగా రూపొందుతుందా? చివరకు జీవితం తననే ఒక అప్పటమైన కార్టూనుగా మార్చి వేస్తుందా?

పడక పరచుకోదానికైనా ఓపికలేక, అలాగే కాసేపు నేలపైన వాలి పోయాడు రామనాథం. క్రిందికి వేసికొట్టడంలో ప్రదిలిపోయిన కాగితపు ఐంగీలో నుంచి ఈవరికి జారిన చిన్న కాగితం ముక్క ఒకటి అతనికి నేలపైన కనిపించింది.

కంగారుగా ఆ కాగితాన్ని చేతిలోకి తీసుకున్నాడు రామనాథం. అందులో ముక్తసరిగా నాలుగైదు వాక్యాలు మాత్రమే వున్నాయి—

“నువ్వొకరికి మేలు చేయాలనుకుంటావు. అది కీడు కావచ్చు. నువ్వొకరికి కీడే చేయాలనుకుంటావు. అది మేలు కావచ్చు. అలాంటి సమయాల్లోనే జీవితం నిన్ను పరిహసించేది. నరుడా, వానరుడు కాకుము!”

అది జనరల్ ట్రాన్స్‌వర్లు జరుగుతున్న సమయం కాదు. కానీ ఉన్నట్లుండి రామనాథానికి ఎందుకు ఐదిలీ వచ్చిందో చలపతికి తెలిసిందిగాదు. వచ్చిందిపో, వెంటనే పెద్దై, పరుషా సర్దుకుని అతడంత తొందరగా సింహాద్రి పురాన్ని వదిలి పెట్టి వెళ్ళడం గూడా చలపతికి కాస్త విద్మూరంగానే కనిపించింది!